

KOMMUNUSTÝRISSKIPAN

fyri

Fuglafjarðar kommunu

1. partur Býráðið
2. - Borgarstjórin
3. - Val av nevndum og vanligar reglur fyrir virki teirra o.a.
4. - Fíggjarnevndin
5. - Hinrar fóstu nevndirnar
6. - Aðrar nevndir
7. - Samsýningar o.a.
8. - Broytingar í kommunustýrisskipanini o.a.

1. partur Býráðið

§ 1

Býráðið hefur 9 limir, ið verða valdir eftir teim til eina og hvørja tíð galdandi reglunum í kommunalu vallógini.

§ 2

1. petti. Samsvarandi reglunum í kommunustýrislögini velur býráðið við meirilutavali ein borgarstjóra fyrir alt valskeið býráðsins. Borgarstjórastarvið er fulltíðarstarv. Eisini velur býráðið við lutfalsvali ein 1. og ein 2. varaborgarstjóra.

2. petti. Um borgarstjórin ella varaborgarstjórin av eini ella aðrari orsök hefur forfall, rökja 1. ella 2. varaborgarstjórin í hesi raðfylgju borgarstjórastarvið. Varir fráveran meira enn 2 mánaðir, skal býráðið velja fyribils borgarstjóra ella varaborgarstjóra í teirra stað við gildi, til fráveran heldur uppat.

§ 3

Býráðið samtykkir eina fundarskipan, ið m.a. ásetur nærrí reglur um fyrireiking, fundarboð, hvussu fundir skulu haldast og málsmannagongd o.a.

§ 4

1. petti. Býráðið tekur avgerð um, nær og hvar vanligir býráðsfundir skulu vera. Við byrjanini av hvørjum álmanakkaári verður hetta kunngjört á tann hátt, ið vanliga verður nýttur í kommununi. Býráðið hefur almennan fund vanliga eina ferð um mánaðin.

2. petti. Eykafundir verða hildnir, tá ið borgarstjórin heldur tað vera neyðugt, ella um 1/3 av limunum krevur tað. Borgarstjórin ger av, nær og hvar eykafundirnir skulu vera, og um höví er til tess, verða hesir almannakunngjördir.

3. petti. Býráðslimur, ið hefur tørv at fáa upplýsingar og tekniskan/fyrisitingarligan stuðul frá kommunalu umsitingina í sambandi við málsviðgerðina, fær hesa við at venda sær til borgarstjóran, í øðrum lagi kommunustjóran.

2. partur Borgarstjórin

§ 5

1. petti. Nærri reglur um virksemi borgarstjórans verða ásettar í kommunustýrisskipanini, hetta sambært § 22 í kommunustýrislögini.

§ 6

1. petti. Borgarstjórin hevur dagligu leiðsluna av kommunalu umsitingini. Hetta er lýst í kapittul 4 í kommunustýrislögini, og eru uppgávur hansara m.a. hesar:

- hevur dagliga leiðslu av kommunalu umsitingini,
- býtir málini út til tær ymisku nevndirnar,
- tekur sær av málum, sum ikki fara í nakra nevnd,
- gevur fundarboð,
- fyrireikar býráðsfundir,
- kunnar býráðslimir um, hvørji mál koma fyrí á fundum,
- leggur mál og málsupplýsingar fram við einum hóskandi tíðarskeiði, so at býráðslimir kunnu gera sær sína egnu meting um málið,
- boðar frá, hvørji mál eru beind í nevnd síðani síðsta fund,
- ansar eftir, at mál, ið krevja býráðsviðgerð, fáa tilíka viðgerð, og at neyðug ummæli verða fingin,
- sær til, at málini verða avgreidd og um neyðugt gera fyriskipan um hetta,
- tekur avgerðir í málum, ið ikki tola at bíða og har eingin orsök er til iva,
- ansar eftir, at farið verður fram eftir samtyktum býráðsins,
- ansar eftir, at allar útreiðslur og inntøkur hava neyðuga játtan og
- saman við einum persóni, sum býráðið hevur heimilað til tess, undirskrivar skjöl, ið binda kommununa og sum ikki krevja undirskriftir frá býráðslimumunum.

2. petti. Kommunustjórin ráðgevur og hjálpir borgarstjóranum við at avgreiða tær uppgávur, sum eru nevndar í 1. petti.

3. petti. Borgarstjórin hevur eftirlit við, at mál, ið krevur býráðsins avgerð og hoyrir undir fyrisingarøki hjá nevnd, verður lagt fyrí býráðið saman við neyðugum nevndarummæli, áðrenn býráðið tekur avgerð.

4. petti. Borgarstjórin hevur eyguni eftir, at einki mál liggur á láni. Nevndirnar hava skyldu til at greiða honum frá teimum málum, tær hava við at gera, og hvussu tað liggur fyrí við at avgreiða tey. Um tað er neyðugt, ger hann fyriskipan fyrí, hvussu málini skulu verða avgreidd.

§ 7

Borgarstjórin ansar eftir, at hvør peningaupphædd - tað veri seg inntøka ella útreiðsla við kommunukassan - er bókað í kommunuroknaskapinum, og at upphæddin hevur heimild í ársfíggjarætlanini ella eykajáttan. Er talan um eina peningaupphædd, ið heimild ikki er fyrí, leggur hann málid fyrí býráðið.

3. partur

Val av nevndum og vanligar reglur fyrí virki teirra o.a.

§ 8

1. petti. Til at taka sær av teirri beinleiðis fyrisingini av viðurskiftum kommununnar verða skipaðar ein fíggjarnevnd og ein ella fleiri aðrar fastar nevndir.

2. petti. Býráðið velur limir í tær nevndir, stjórnir og tilíkt, har býráðið ella kommunan sambært øðrum fyriskipanum skal verða umboðað.

3. petti. Val av limum og tiltakslimum í fastar nevndir o.a. fer fram á fyrsta býráðsfundi og beint aftan á valið av borgarstjóra og 1. og 2. varaborgarstjóra. Valið fer fram eftir lutfalsvalháttinum sambært § 3 í kommunustýrislóginu. Verður avgjört at velja av nýggjum, stendur öll nevndin fyrir vali.

§ 9

1. petti. Býráðið kann seta serstakar ráðgevandi nevndir og staðbundnar nevndir, hetta sambært § 36 og 37 í kommunustýrislóginu, ið skulu taka sær av ávísum málum ella gera fyrireikandi ella ráðgevandi arbeidi fyrir býráðið, fíggjarnevndina ella hinari fóstu nevndirnar, sí part 6 í hesari kommunustýrisskipan.

§ 10

1. petti. Hvør nevnd hevur sína gerðabók, har allar samtyktir nevndarinnar verða fórdar. Við fundarlokk verður gerðabókin lisin upp og undirskrivað av öllum teimum luttakandi nevndarlimunum.

2. petti. Hevur nevndarlimur serstöðu, kann hann krevja, at serstöða hansara í stuttum verður viðmerkt í gerðabókini. Tá mál, har nevndarlimur hevur serstöðu sambært gerðabókini, verða send øðrum myndugleikum, kann nevndarlimur krevja, at myndugleikin verður kunnaður um tað, ið stendur í gerðabókini. Nevndarlimurin kann viðleggja málínunum grundgeving fyrir serstöðu síni.

3. petti. Nevndarlimur kann, áðrenn ein nevndarsamtykt verður sett í verk sambært § 32 í kommunustýrislóginu, krevja, at eitt mál verður lagt fyrir kommunustýrið til endaliga avgerð (minnilutaverndarreglan).

§ 11

1. petti. Hendir tað, at ein nevnd hugsar um at fremja ætlanir, ið nema við arbeiðsøkið hjá aðrari nevnd, verða samráðingar at fara fram við hesa ella ummæli fingið frá hesi nevnd, áðrenn ætlanirnar verða settar í verk. Um neyðugt luttaka fíggjarnevndin og borgarstjórin í samráðingunum.

2. petti. Hvør nevnd sendir, um teknisku nevndina og fíggjarnevndina, tilráðing til býráðið viðvíkjandi íleggingararbeiði, ið hoyrir undir hennara fyrisitingarøki.

§ 12

1. petti. Nevndirnar ansa eftir, at ikki verður brúktur meira peningur enn avsettur er sambært teim einstóku upphæddunum á ársfíggjarætlanini ella er játtaður við eykajáttan. Um tað er hildið ynskjandi ella neyðugt at játta meira pening, senda nevndirnar - um fíggjarnevndina - býráðnum tilráðing hesum viðvíkjandi.

Sambært § 31, stk. 1 í kommunustýrislóginu ansar nevndarformaður eftir, at farið verður fram eftir nevndarsamtyktunum, somuleiðis sum hann eisini ansar eftir, at allar útreiðslur og inntøkur hava neyðuga játtan.

§ 13

Nærri reglur um nevndararbeiði kunnu verða ásettir í fundarskipan, sum býráðið góðtekur.

4. partur Fíggjarnevndin

§ 14

1. petti. Í fíggjarnevndini situr borgarstjórin, ið er nevndarformaður, og 2 aðrir býráðslimir.

Fíggjarnevndin fyrisitur tey málsøki, sum lögð eru til hana sambært kapittul 8 í kommunustýrislóbini.

2. petti. Fíggjarnevndin fyrisitur mál viðvíkjandi kassa- og roknskaparverkinum, lönar- og starvfólkaviðurskiftum, burturleigu av ognum í minni enn fimm ár.

3. petti. Fíggjarnevndin sendir býráðnum tilráðing um keyp ella sølu av föstum ognum, veðseting og um burturleigu í meira enn fimm ár av ognum kommununnar.

4. petti. Öll mál, ið snúgva seg um fíggging, skulu - áðrenn tey verða lögð fyrir býráðið til samtyktar - hava verið til ummælis hjá fíggjarnevndini.

§ 15

1. petti. Fíggjarnevndin ansar eftir, at peningaognir kommununnar - íroknaður tann peningur, ið ikki er neyðugur til gjaldingar av dagligu útreiðslunum - verða goymdar á tryggan hátt og eisini soleiðis, at tær geva sum mest av sær.

2. petti. Tær peningaognir, ið ikki eru neyðugar at hava til taks í reiðum peningi fyrir at greiða dagligu útreiðslurnar, skulu verða settar inn í peningastovn, á postgirokonto ella settar í slík lánsbrøv, sum verða nýtt, tá ið tað snýr seg um ognir hjá ómyndingum.

3. petti. Virðisbrøv kommununnar skulu - um tey ikki verða tryggjað á annan fullgóðan hátt - fáa átekning um, at tey eru ogn kommununnar, og at eingin hefur ræði á nøkrum virðisbrævi utan við samtykki býráðsins. Um tað er möguligt, skal átekningin verða skrivað í bók hjá avvarðandi stovni.

4. petti. Somu skyldur, sum frammanfyri eru tilskilaðar, hefur fíggjarnevndin viðvíkjandi øðrum peningaognum, sum kommunan hefur um hendur.

§ 16

1. petti. Fyri 1. oktober sendir fíggjarnevndin býráðnum uppskot til ársfíggjarætlan fyrir komandi fíggjarár.

2. petti. Uppskot til ársfíggjarætlan skal viðgerast tvær ferðir í býráðnum við í minsta lagi 14 daga millumbili. Ársfíggjarætlanin skal vera endaliga samtykt í seinasta lagi 1. desember og latin landsstýrismanninum í fíggjarmálum innan 3 gerandisdagar aftaná.

3. petti. Við hvørjari upphædd á uppskotinum skal verða viðmerkt:

- 1) tann upphædd, ið verður skotin upp fyrir komandi ár.
- 2) tann upphædd, ið er avsett fyrir verandi roknskaparár, og
- 3) tann upphædd, ið er inngoldin ella brúkt í undanfarna roknskaparári.

Um roknskapurin fyrir undanfarna ár ikki er lagdur fram, kunnu fyribils töl úr honum verða nýtt.

4. petti. Tær íleggingar- og fíggjarætlanir, ið nevndin hevur gjört, verða lagdar fram saman við uppskotinum til ársfiggjarætlanina. Við uppskotinum skulu eisini fylgja upplýsingar um tær fíggjarligu broytingar, sum kunnu væntast í komandi rokskaparári.

§ 17

Fíggjarnevndin hevur ábyrgdina av:

- 1) at gjörd verður ein bókhaldsförsluskipan, ið gjølla sýnir, hvussu kommunuognin verður umsitin,
- 2) at liðugur rokskapur við möguligum viðmerkingum verður grannskoðaður,
- 3) at viðgera og taka stóðu til viðmerkingar frá grannskoðanini,
- 4) at leggja grannskoðaðan rokskap fyrir býráðið til góðkenningar og undirskrivingar, og
- 5) at leggja grannskoðanarfágreiðing fyrir býráðið til viðgerðar.

§ 18

Fíggjarnevndin ansar eftir, at ikki verður farið upp um tær á fíggjarætlanini viðtiknu peningaupphæddir ella samtyktu eykajáttanir, hvørki tilsamans ella tá talan er um einstakar upphæddir, og at ikki verður farið undir eitt arbeiði, fyrr enn neyðug játtan er tók sambært § 19, 2. petti.

§ 19

1. petti. Fíggjarnevndin hevur eftirlit við fyrisitingini av peningi og bókhaldi kommununnar. Hon ansar eftir, at inntökurnar hjá kommununi koma inn rættstundis, og at mögulig útistandandi skuld verður innkravd. Eisini ansar nevndin eftir, at eftirstóðulistar verða gjördir og kannar hesar við hóskandi millumbili.

2. petti. Fíggjarnevndin ásetur tær reglur, sum kommunala umsitingin hevur at ganga eftir, tá ið tað snýr seg um at siga nevndini frá, um tað í nøkrum føri er farið - ella kann væntast at verða farið - upp um tær einstóku peningaupphæddir á ársfiggjarætlanini ella tær upphæddir, ið játtaðar eru sambært eykajáttan.

3. petti. Fíggjarnevndin ansar eftir, at öll onnur skjøl verða goymd á tryggan hátt.

5. partur Hinar fóstu nevndirnar

§ 20

1. petti. Hesar fóstu nevndir umfamt fíggjarnevndina skulu verða valdar:

1. Tekniska nevndin
2. Mentamálanevndin
3. Vinnu- og havnanevndin
4. Sosiala nevndin
5. Orku- og umhvørvisnevndin

2. petti. Limirnir í teim í 1. petti umrøddu nevndum verða valdir millum býráðslimirnar.

§ 21

Eftir áheitan frá fíggjarnevndini og innan eina tíðarfrest, sum henda nevnd setur, skulu nevndirnar koma við teirra parti av uppskotinum til ársfiggjarætlanina og til gerð av íleggingar- og fíggjarætlanum.

§ 22

Hvør nevnd gevur tilmæli til býráðið í málum, innan hennara fyrisitingarøki, har tað sambært lög áliggur býráðnum at geva tilmæli ella taka støðu.

§ 23

Hvør nevnd ansar eftir, at ikki verður farið upp um tær á fíggjarætlanini viðtiknu peningaupphæddir og eykajáttanir, hvørki tilsamans ella tá talan er um einstakar upphæddir, og at ikki verður farið undir eitt arbeiði, fyrr enn neyðug játtan er tøk sbrt. § 19, 2. petti.

§ 24

Tekniska nevndin

1. petti. Tekniska nevndin hevur 3 limir og 3 varalimir, sum valdir verða fyrir hvønn limin sær og skipar seg eftir skipan býráðsins við formanni og næstformanni.

2. petti. Nevndin fyrisitur kommunalu teknisku málsøkini, sum t.d. verkstaðin, vatnverkini, vegirnar, kloakkirnar, gøtuljósini og onnur teknisk viðurskifti, ið ikki hoyra undir aðra nevnd, og skipar fyrir teimum arbeiðum, sum skulu verða gjørd í hesum sambandi.

Nevndin ansar eftir, at tær viðtøkur og reglugerðir, sum galda fyrir nevndu málsøki, verða fylgdar.

3. petti. Nevndin hevur tekniskt eftirlit við almennum plássum, vegum, kloakkum, vatnveiting, reinsiverkum, almennum nátthúsum o.ø., somuleiðis sum nevndin eisini umsitr djóraupptøku og moldgoymsluna, sum annars roknskaparliga eru løgd undir økið 7 "Kommunal virki".

4. petti. Tá gótu-, veg-, vatn- og onnur íleggingararbeiði skulu verða sett í verk, sendir nevndin tilmæli til býráðið hesum viðvíkjandi, sambært § 11, 2. petti, og skipar fyrir, at arbeiðini verða framd samsvarandi teirri av býráðnum samtyktu arbeiðsætlan.

Nevndin umsitr ferðsluviðurskifti og fyriskipar uppsetan av navnaskeltum á góturnum, vegum, torgum, støðum o.ø. og hevur í øllum fórum eftirlit við, at fyriskipanirnar í vegareglugerðini um gerð og yvirtøkur av góturnum og vegum verða hildnar.

5. petti. Skylda kommununnar til at reinsa gótur, vegir og útiverupláss (torg) er løgd til nevndina, og leiðir og útinnir hon hesi arbeiði - eisini tá talan er um salting og kavagrevstur og at beina fyrir burturkastinum frá øllum hesum arbeiðum.

6. petti. Nevndin fyrisitur somuleiðis øll mál, ið sambært byggilóggávu og lög um býarskipanir og byggisamtyktir eru løgd undir býráðið.

7. petti. Nevndin fyrisitur allar umsóknir um bygging og sundurluting, uttan á havna-, vinnu- og ídnaðarøkjum, og viðger hesar sambært galldandi lögum, reglugerðum og fyriskipanum og ansar eftir, at øll bygging er í samsvari við hesum.

8. petti. Nevndin umsitr viðlíkahaldið av øllum bygningum, áum og veitum og jarðarognum, tað veri seg traðarognum, urtagarðs- og øðrum jarðarstykkum og trygging av virðum hjá kommununi. Um so er, at bygningar, frílendi v.m. hoyra til málsøki hjá aðari nevnd, serliga á fíggjarliga økinum, so skulu nevndirnar samskifta fyrst í hvørjum fíggjarári við teknisku nevndina um, hvussu mögulig viðlíkahald verða framd.

9. petti. Nevndin sendir býráðnum um fíggjarnevndina tilráðing um keyp ella sølu av fóustum ognum og um burturleigu í meira enn fimm ár av teimum ognum, sum hoyra

undir málsøki hjá nevndini. Eisini sendir hon eftir áheitan fíggjarnevndini tilmæli viðvíkjandi burturleigu av tilíkum ognum.

10. petti. Nevndin hevur eftirlit við, at gindið verður eftir teimum servituttum og deklarationum, sum álagdar eru til frama fyrir kommununa, og at tænastur til borgarar verða talgildar.

§ 25 Mentamálanevndin

1. petti. Mentamálanevndin hevur 3 limir og 3 tiltakslimir, sum valdir verða fyrir hvønn limin sær, og skipar nevndin seg eftir skipan býráðsins við formanni og næstformanni.

2. petti. Nevndin fyrisitur fíggjarviðurskiftini hjá kommunalum skúlum, somuleiðis sum nevndin eisini umsitur útvegan av innbúgvi, amboðum og tilíkum til teirra. Nevndin fyrisitur, í samráð við teknisku nevndina, viðlíkahaldinum av skúlabygningum, mentanarbygningum, útiveruplássum og leikvallum/stadion.

Nevndin ansar eftir, at tær viðtøkur og reglugerðir, sum galda fyrir nevndu málsøki, verða fylgdar.

3 petti. Nevndin fyrisitur kvíkmynda- og bókasavnsviðurskifti kommununnar, sövn, mentanarhús, ungdómshús, integrasjón, íverksetan, íbirtan, kveikjan og onnur mál av mentunarligum týdningi í kommununi. Nevndin skal árliga koma við uppskoti til fíggjarætlan fyrir bókasavnið, eins og roknskapartilmæli savnsins.

4. petti. Nevndin gevur um teknisku nevnd viðmæli til býráðið í málum viðvíkjandi nøvnum á nýggjum götum, vegum o.ø. sambært tilmæli frá Götunavnanevndini.

5. petti. Nevndin fyrisitur mál, ið snúgva seg um útlán og burturleigu av rúmum í communalum ognum til nýstlu hjá felögum o.ø., ið ætlað eru til mentanarendamál.

6. petti. Eftir nærri fyriskrivaðum reglum frá býráðnum umsitur nevndin studningsjáttanir til skúlabörn og til felög, herundir eisini fyrir stovnandi tiltökum til frama fyrir slík, o.tl.

7. petti. Nevndin umsitir alla frítíðarundirvísing og kemur við sínum uppskoti til fíggjarætlan til býráðið, somuleiðis sum nevndin eisini umsitir kommununar part av musikkskúlaskipanini, tó ikki viðurskifti viðvíkjandi sjálvari undirvísingini og lærarum, ið starvssettir eru av Mentamálaráðnum.

8. petti. Nevndin fyrisitur eisini ferðavinnu, undir hesum Fuglafjarðar Kunningarstovu (Visit Fuglafjørður), og hevur nevndin sostatt fulla ábyrgd av hesum stovni, sum sítt málsøki. Tó liggur fíggjarligi parturin undir økið 7.

§ 26 Vinnu- og havnanevndin

1. petti. Vinnu- og havnanevndin hevur 3 limir og 3 tiltakslimir, sum valdir verða fyrir hvønn limin sær, og skipar nevndin seg eftir skipan býráðsins við formanni og næstformanni.

2. petti. Nevndin fyrisitur havnir eins og smábátahavnir og skipar fyrir teimum arbeiðum, sum skulu verða gjørd í hesum sambandi. Sama er galdandi fyrir kommunalar bygningar og annan útbúnað og ognir, ið hoyra havnunum til. Nevndin umsitir saman við fíggjarnevndinii peningaviðurskifti og roknskaparhaldið hjá

havnunum, hetta samsvarandi teimum til eina og hvørja tíð galdandi reglum viðvíkjandi fyrisiting av havnum o.ø.

Nevndin ansar eftir, at tær viðtøkur og reglugerðir, sum galda fyrir nevndu málsøki, verða fylgdar.

3. petti. Nevndin fyrisitir eisini vinnuøkir og vinnubygningar, oljuvinnu, fiskivinnu, handils- og tænastuvinnu, vinnunýskapan, vinnuplanlegging (strategi) og hýruvognsloyvir.

4. Nevndin fyrisitur umsóknir um bygging á havna-, vinnu- og ídnaðarøkjam.

§ 27 **Sosiala nevndin**

1. petti. Sosiala nevndin hefur 3 limir og 3 tiltakslimir, sum valdir verða fyrir hvønn limin sær, og skipar nevndin seg eftir skipan býráðsins við formanni og næstformanni.

2. petti. Til at viðgera tey ymsu slögini av málum kann nevndin velja eykanevndir við minst 3 limum - valdum eftir lutfalli. Formaðurin í sosialu nevndini skal helst vera formaður í ella limur av slíkum eykanevndum.

3. petti. Nevndin tekur avgerðir í málum, ið sambært lóggávuni hoyra undir sosialu nevndina. Í tann mun fyriskipaninar í lóggávuni ikki eru til hindurs, hefur nevndin eisini tær heimildir, sum sambært sosialu lóggávuni eru lagdar til býráðið.

4.petti. Nevndin er eisini nevnd fyrir hesar stovnar og skipanir: "Barnalund í Fuglafirði", "Stropan á Kambsdali" og "Frítíðarskúlan Kamb á Kambsdali", umframt sambýlið Vesturstovu, sum er skipað saman við Eysturkommunu í eldrasamstarvinum Nánd.

Nevndin umsitir eisini kommunala partin av kommunulæknaskipanini, tannlæknaskipanini, heilsuskipanini og barnaverndartænastuni, og hefur ábyrgd av öllum kommunalum hólum, ið nýtt verða í hesum sambandi, eisini hólum til kommunulæknaavloysarar.

5.petti. Nevndin fyrisitur, í samráð við teknisku nevndina, viðlíkahaldinum av bygningum sí 4. petti, og skal eisini koma við tilmælum um lögur og storrri umvælingar á sosiala økinum.

Nevndin ansar eftir, at tær viðtøkur og reglugerðir, sum galda fyrir nevndu málsøki, verða fylgdar.

6. petti. Nevndin fyrisitur teir stovnar hjá kommununi, ið ætlaðir eru til sosial- og heilsulig endamál og kommunalar íbúðir, sí 4. petti og skipar fyrir útvegan av innbúgví, amboðum og tilíkum til hesar.

7. petti. Nevndin fyrisitur tiltök fyrir útbúgving av ungum til arbeiðsmarknaðin.

§ 28 **Orku- og umhvørvisnevndin**

1. petti. Orku- og umhvørvisnevndin hefur 3 limir og 3 tiltakslimir. Nevndin skipars eg við formanni og næstformanni.

2. petti. Nevndin viðger mál sambært lóggávu, herímillum kunngerðum og reglum um orku, ravmagn, kolvetni, umhvørvisvernd og náttúrufriðing.

3. petti. Nevndin fyrisitur hesi málsøki:

- Móttøkuplássið/renovátionina.
- Náttúru og umhvørvi.
- Frílendi og grøn øki umframt fríðkan av viðarlundum og spæliplássum.
- Orkumál sum heild.
- Orkusparandi tiltök:
 - Ljóðdálking.
 - Ljósdálking.
 - Luktdálking.
 - Umhvørvismál.
 - Umhvørvisátök, eitt nú eina árliga umhvørvisviku.

4. petti. Nevndin skipar fyri teimum arbeiðum, sum skulu verða gjørd sambært 3. petti.

6. partur **Aðrar nevndir**

§ 29 **Hellunevndin**

1. petti. Til at taka sær av áhugamálum á Hellunum verður vald ein nevnd við 3 limum.

Tveir limir verða valdir av býráðnum millum borgarar á Hellunum eftir reglum í kommunalu vallógini. Valbæri og valrætt hava tey, sum hava valrætt og eru valbær til býráðið.

Triðji limurin, ið er borgarstjórin, er føddur limur, men kann ikki verða formaður.

Nevndin skipar seg við formanni og næstformanni.

2. petti. Hellunevndin vegleiðir, umrøður og ger tilmæli til býráð og nevndir í málum, ið hava við spurningar á Hellunum at gera.

§ 30 **Skattakærunevndin fyri Eysturoy**

1. petti. Skattakærunevndin fyri Eysturoy er skipað sambært lögtingslögini um Toll- og Skattafyrising, sum seinast broytt í 2018 og tilhoyrandi kunngerð frá 2009 um val av limum í kommunalu skattakærunevndirnar.

2. petti. Fuglafjarðar komuna hevur 1 fastan lim og 1 tiltakslim í skattakærunevndini fyri Eysturoy.

3. petti. Nevndin fyrisitur mál, ið sambært lóggávuni, kunngerðum, reglum um skattakærur og fyriskipanum, eru løgd undir hana, og skipar fyri teimum arbeiðum, sum skulu verða gjørd í hesum sambandi.

§ 31

Samstarvsnevnd um barnaverndartænastu millum Fuglafjarðar kommunu og Eysturkommunu

1. petti. Samstarvsnevndin um barnaverndartænastu hevur 4 býráðslimir, ávíkavist borgarstjórarnir í Fuglafjarðar kommunu og Eysturkommunu, umframt 2 umboð úr sosialu nevnd í kommununum báðum.

2. petti. Samstarvsnevndin fyrisitur mál yvirskipað í mun til barnaverndartænastuna, ið sambært lóggávuni, kunngerðum, reglum um barnavernd og fyriskipanum, eru løgd undir kommununa, og skipar fyrir teimum arbeiðum, sum skulu verða gjørd í hesum sambandi.

§ 32

Felags barnaverndarnevnd millum Fuglafjarðar kommunu og Eysturkommunu

1. petti. Felags barnaverndarnevndin hevur 4 limir, 2 úr Fuglafjarðar kommunu og 2 úr Eysturkommunu, sum hava fakligan førleika og sum skulu lúka treytirnar til val til bý- ella bygdarráð og hava reina revsiváttan.

2. petti. Barnaverndarnevndin virkar samsvarandi kapittul 2 í barnaverndarlögini viðvíkjandi skipan og umsiting av barnaverndarmálum.

§ 33

Tilbúgvíngarnevndin

1. petti. Tilbúgvíngarnevndin hevur 5 limir, harav 3 limir, ið eru tilnevndir av býráðnum, tilbúgvíngarleiðarin og økispolitileiðarin í norðurókinum. Borgarstjórin er formaður í tilbúgvíngarnevndini.

2. petti. Tilbúgvíngarnevndin er skipað samsvarandi § 12, stk. 2 í tilbúgvíngarlögini til at fyrisitað kommunalu tilbúgvíngina, herímillum sløkkiliðið.

3. petti. Tilbúgvíngarnevndin skal á hvørjum ári koma við uppskoti til fíggjarætlan til fíggjarnevndina, sum í nevndarhöpi er yvriggjandi nevnd hjá tilbúgvíngarnevndini.

§ 34

Samstarvsnevnd um eldraðkið Nánd millum Fuglafjarðar kommunu og Eysturkommunu

1. petti. Samstarvsnevndin hevur 5 limir, 2 úr Fuglafjarðar kommunu og 3 úr Eysturkommunu, harav borgarstjórarnir eru fastir limir.

2. petti. Samstarvsnevndin er skipað samsvarandi lögtingslögini um heimatænastu og eldrarøkt, og hevur til endamáls at tryggja, at borgarar, sum hava tørv á persónligari hjálp, røkt og stuðli, sambært lögini, fáa neyðugu hjálpina.

§ 35

Stýrið fyrir skúlasamstarvið Framvit millum Fuglafjarðar kommunu og Eysturkommunu

1. petti. Stýrið hevur 4 limir, harav eru borgarstjórarnir í báðum kommununum fastir limir. Stýrið er skipað sambært sáttmála frá 2019 millum báðar kommunur.

2. petti. Stýrið hevur til endamáls, at skipað eitt felags skúlasamstarv, ið ber heitið Framvit, við javnbjóðis ávirkan og ábyrgd fyrir skúlaviðurskifti eftir 7. skúlaár.

§ 36 Skúlastýrið fyrir Fuglafjarðar skúla

1. petti. Skúlastýrið hevur 5 limir, harav eru valdir 2 býráðslimir úr ávikavist Fuglafjarðar kommuna og Eysturkommunu. Skúlastjórin er skrivari í skúlastýrinum.

2. petti. Skúlastýrið er skipað sambært § 50 í fólkaskúlalóginu og § 27 í tilhoyrandi kunngerð um at velja foreldraumboð í skúlastýri og kommunustýrisumboð í felagsskúlastýri.

3. petti. Skúlastýrið hevur til endamáls, at hava eftirlit við virksemi skúlans, og tekur avgerð um óll viðurskifti skúlanum viðvíkjandi, ið ikki eru løgd undir kommunustýrið, leiðara skúlans ella aðrar myndugleikar.

§ 37 Bygginevnd í sambandi við bygging av nýggjum barnaskúla

1. petti. Bygginevndin hevur 8 limir, harav eru 3 býráðslimir, har borgarstjórin er tann eini limurin.

2. petti. Bygginevndin hevur til endamáls, vegna býráðið, at fylgja við byggingini av nýggja barnaskúlanum, og harvið tryggja, at tíðar- og kostnaðarætlan halda.

3. petti. Bygginevndin verður tikan av, tá barnaskúlin er liðugur.

§ 38 Arbeiðs/hugskotsbólkur í sambandi við eldrabygging

1. petti. Arbeiðs/hugskotsbólkurin hevur 7 limir, harav 3 býráðslimir.

2. petti. Arbeiðs/hugskotsbólkurin hevur til endamáls, vegna býráðið, at fylgja við um- og útbyggingini av eldrasambýlinum Vesturstovu, og harvið tryggja, at tíðar- og kostnaðarætlan halda.

3. petti. Arbeiðs/hugskotsbólkurin verður tikan av, tá um- og útbyggingin av Vesturstovu er liðug.

§ 39 Arbeiðsbólkur í sambandi við bygging av nýggjari heilsumiðstøð í gamla FK-bygninginum

1. petti. Arbeiðsbólkurin hevur 7 limir, harav 4 býráðslimir, har borgarstjórin er tann eini limurin.

2. petti. Arbeiðsbólkurin hevur til endamáls, vegna býráðið, at fylgja við arbeiðinum at byggja nýggja heilsumiðstøð, og harvið tryggja, at tíðar- og kostnaðarætlan halda.

3. petti. Arbeiðsbólkurin verður tikan av, tá byggingin av heilsumiðstøðini er liðug.

7. partur
Samsýningar o.a.
§ 40

1. petti. Borgarstjórin fær í fulltíðarstarvi sínum samsýning ájavnt við **37. flokk** sambært sáttmála millum Fíggjarmálaráðið og Felag Tænastumanna Landsins samsvarandi § 10, stk. 2, nr. 4 í kunngerð nr. 93 frá 9. september 2014, ið hevur heimild í kommunustýrslögini.

2. petti. Tá ið borgarstjórin fer frá fær hann borgarstjórasamsýning eftir reglum í § 14, stk. 1, nr. 1 og 2 í kunngerðini, sum er nevnd í 1. petti.

3. petti. Eftirsitandi hjúnafelagi ella börn undir 18 ár eftir borgarstjóra í starvi fær/fáa samsýning eftir reglum sambært § 13, stk. 2, nr. 3 í kunngerð um samsýning v.m. sambært kommunustýrslögini.

4. petti. Føst samsýning til kommunustýrslimir, borgarstjórar, varaborgarstjórar, nevndarformenn og nevndarlimir verður sambært § 17, stk. 1 í nevndu kunngerð goldin mánaðarliga frammanundan við 1/12 av árligu upphæddini fyri hvønn byrjaðan mánaða.

5. petti. Varaborgarstjórin fær sambært § 11, stk. 2 í nevndu kunngerð eina árliga samsýning upp á 10% av samsýningini, ið verður givin borgarstjóranum.

6. petti. Býráðslimir, borgarstjórin tó undantíkin, sum eru limir í øðrum nevndum og umboðum, eitt nú skúlastýrinum, SEV, IRF, Ráðnum fyri Ferðslutrygd, Nánd og Framvit, kunnu fáa fundarpening ella samsýning fyri mista arbeiðsinntøku fyri arbeiði sambært § 4 í nevndu kunngerð. Sama er galldandi fyri skeiðsluttøku, sum býráðið og/ella umsitingin skipa fyri.

Samsvarandi vegleiðing hjá Lónardeildini í Fíggjarmálaráðnum, dagfest 1. januar 2021, er fundarsamsýningin henda:

Styttri enn 3 tímar: (≤ 3)	616 kr
Millum 3 og 5 tímar:	1.233 kr
Longri enn 5 tímar:	1.849 kr

Samsvarandi § 4, stk. 2 í nevndu kunngerð kann endurgjaldið fyri mista arbeiðsinntøka verða í mesta lagi 1.800 kr. fyri hvønn dagin.

7. petti. Onnur enn kommunustýrslimir kunnu fáa fundarpening fyri arbeiði í nevndum og bólkum, sum býráðið hevur stovnað, sambært § 9 í nevndu kunngerð.

8. partur
Broytingar í kommunustýrisskipanini o.a.
§ 41

Henda kommunustýrisskipan og broytingar í henni skulu verða viðgjørd á tveimum býráðsfundum, við minst 14 daga millumbili.

Við støði í kommunustýrisskipanini fyri Fuglafjarðar kommunu, sum fyrstu ferð varð góðkend í 2001, og við seinni broytingum, verður dagföringin av kommunustýrisskipanini hesaferð framløgd á býráðsfundi 28. januar 2021 og góðkend á býráðsfundi tann 25. februar sama ár.

Fuglafjørður, 25. februar 2021



Davur Jóul
Borgarstjóri



Henrik Weihen Joensen
Kommunustjóri